


**“దేవక్క చచ్చిపోయిందట”**  
తెలతెలవారుతుండగానే  
తెలిసిన వార్తతో వూరు బరువుగా  
మూలిగింది...

ప్రభాత గేతం పాడుదామని  
గొంతు విప్పిన తొలకోడి నోరు  
తెరచి అలాగే వుండిపోయింది.  
తల్లి పొదుగులో తలదాచుకొన్న  
లేగదూడ పాలు తాగటం మరచి  
మూగవోయింది. కనుసందు  
ల్లోంచి వెలుగురేఖల్ని జారవిడు  
ద్దామని రెప్పల చిప్పల్ని తెరుస్తు  
న్న సూర్యుడు సైతం ఆ వార్త విని  
చీకటినే పంచాడు.

చరిత్ర పుటల్లో ఎవరూ పట్టించుకోని  
ఓ నలిగిపోయిన పేజీ చిరిగిపోయి  
నట్టు...

“దొరుంచుకున్న దేవక్క చచ్చిపోయిం  
దట...”

గుప్పుమన్న వార్త



**కె.వి.నరేందర్**

# దొరుంచుకున్న దేవక్క

ఆదామగా, పిల్లాజెల్లా ఆ గుడిసెవైపు  
కదిలారు.

నేనూ కదిలాను...

చీకటి పల్చబడుతోంది.

ఈ వూరికి దేవక్క గురించి ఏద్యడా  
నికి కన్నీళ్ళు లేవు. మాట్లాడడానికి  
భాషే లేదు. నడుస్తుండగానే చీకట్లో  
కూచున్న కాముని భూతంలాగా శిథిల  
మైపోయిన 'గడీ' కన్పించింది. అది  
చూడగానే నా గుండెను బాయిసెట్తో  
కెలికినట్టు బాధ.

దేవక్క జీవితాన్ని కుక్కలు చింపిన  
విస్తరిలా చేసిన గడీ...

ఇరవై ఏళ్ళకిందే పట్నానికి పారి  
పోయి పారిశ్రామికవేత్తగా కోటీశ్వరుడైన  
ఆనందరావ్ దొరకి... దేవక్క ఇంకా  
గుర్తుందా?

\*\* \*\* \*

ముప్పయ్య ఏళ్ళకింద...

గవర్నమెంట్ టీచర్ గా మొదటిసా  
రిగా ఆ వూర్లో అడుగుపెట్టినప్పుడు...  
డప్పుల్లో ఒక ఊరేగింపు ఎదురైంది.  
ఊరేగింపు మధ్యలో ఓ నలుగురు  
దుప్పటిని నాలుగుమూలలా పట్టుకొని  
పైకి లేపితే మధ్యలో ఒకరు కట్టెతో  
దాన్ని మరింత పైకిలేపాడు. ఆ దుప్ప  
టి నీడన ఓ పెళ్లి జంట. ముఖ్యంగా ఆ  
అమ్మాయిని చూసి ముగ్ధుడైపోయాను.  
పల్లెల్లో ఎంతటి సౌందర్య రాశులుం  
టారో అమెని చూసాకాగాని తెలియ

లేదు.

ఆమె... దేవక్క

ఆనందరావ్ దొర గడీలోనే ఓ గదిలో  
నేను పాఠాలు చెప్పేబడి. చిత్రంగా  
నలుగురే పిల్లలు... ఒకడు ఆనంద  
రావ్ కొడుకుకాగా, ఇద్దరు పటేల్ గంగ  
న్న కొడుకులు. మరొకడు పట్వారీ  
రాములు కొడుకు. దొరకొడుకు మాత్రం  
స్టూల్ మీద కూచుండేవాడు. పల్లికాయ  
లు కొట్టి తినిపిస్తూ నేను అతడికి చదు  
వు చెప్పాలి.

ఒకరోజు గదిలో నేను పాఠం చెప్తుం  
టే... దేవక్కని, ఆమె పెనిమిటిని తీసు  
కొచ్చి దొరకాళ్లు మొక్కించారు కుల  
పెద్దలు.

దేవక్క అందం చూసి దొరసాని  
మొహంలో రంగులు మారినయ్.

ఎనిమిది మానుకల బియ్యం కొలి  
చాక... వాళ్లు వెళ్లిపోయారు.

దొర్నాని దేవక్కని తన ఇంటి పను  
ల్లోకి పంపమని కోరగానే... దేవక్క  
పెనిమిటితోసహా ఉబ్బితబ్బిబ్బయ్యారు.  
మర్నాటినించే దేవక్కకి దొర ఇంట్లో  
పని దొరికింది. పొద్దున్నే అరవకర  
మంత వాకిలూడ్చి, కల్లాపి చల్లి  
దొర్నాని చెప్పిన పనులన్నీ చేస్తూ కూచో  
వాలి. దేవక్కని చూసినప్పుడల్లా... ఆ  
అందానికి దొర్నాని మనస్సు చివుక్కు  
మనేది. ఎండలో రెండు గంటలు బావి  
నీళ్లు తోడించినా... ఎర్రగులాబీలా

అయ్యే దేవక్క అందానికి భగభగమని  
గుండెమండేది. ఆ అందాన్ని తానే  
సొంతం చేసుకోవాలన్నించేవి ఆమె  
చూపులు... అందుకేనేమో... ఆరోజు  
వూహించని పని చెప్పింది.

చలిపిడుగు పడ్డట్టు వణికిపోయిన  
దేవక్కని. . గుడ్డురిమి చూసింది. ఫలి  
తంగా లేడిపిల్లలా వణుక్కుంటూ దొర  
గదిలోకి పోయింది.

ఒక డామినేటింగ్ మనస్తత్వం వున్న  
ఆడది... మరో ఆడదాన్ని గెలవాల  
నుకుంటే నైతికంగా కూడా ఎంతకైనా  
తెగించగలదు అనే విషయాన్ని ఆ  
గడీలో గమనించాను.

పైకి నిశ్చలంగా కన్పించే ఆ గడీ  
లో... ఎన్నెన్ని నీలినీడలు?

దేవక్క అందాల్ని రుచి చూసిన దొర  
కూడా రక్తం మరిగిన పులే!

తర్వాత దేవక్క భర్త ఎలా పోయాడో  
గాని... బతుకమ్మ పండగరోజు చెరు  
వులో మునిగిపోయాడు. పూలపూల  
బతుకమ్మల నడుమ తేలిన వాడి  
శవాన్ని దొరే దగ్గరుండి తీయించి  
అంత్యక్రియలు జరిపించాడు.

బొట్టులేక... ముండరాలైన దేవ  
క్కలో 'కళ' తప్పిన మొహంచూసి  
దొర్నాని పెదాలమీద చిరునవ్వులు కద  
లాడేవి.

పెనిమిటి పోయిన బాధలో చిక్కి  
పోతుంటే... ఉన్నట్టుండి పని మానే

య్యమని దొర్నాని హుకుం జారీ  
చేసింది. కానీ... దొరనే దేవక్క ఇంటికి  
వెళ్లటం మొదలెట్టాడు.

అప్పట్నుంచీ ఆమె... దొరుంచుకున్న  
దేవక్కగానే మిగిలిపోయింది.

2

గడీమీద నక్కలైట్లు దాడి చెయ్యబో  
తున్నారన్న విషయాన్ని పసిగట్టి ఆనం  
దరావ్ దొర అర్థరాత్రి అంతా సర్దుకొని  
హైదరాబాద్ పారిపోయాడు. వెళ్లక  
గాని దేవక్కకి తెలియలేదు.

తెలిసాక బతుకేమిటో అర్థంకా  
లేదు... వెక్కివెక్కి ఏడ్చింది.

ఓదార్చడానికొచ్చిన పటేల్ గంగన్న  
నడుంమీద చెయ్యేసాడు. విదిలిం  
చింది. విషయం తెలిసిన పట్వారీ  
రాములొచ్చి దగ్గర తీసుకొని వీపు  
నిమురుతుంటే దూరం జరిగింది.

ఓ అర్థరాత్రి... నక్కలైట్లు గడీని  
పేల్చేయాలని వచ్చి 'పరమపద సోపాన  
పటం'లా వున్న గడీలోకి వెళ్తే... ఎక్క  
ణ్ణించి ఎటు వెళ్తుండో అర్థంకాని స్థితిలో  
నక్కలైట్లకి ఏం తోచలేదు.

వరండా దాక తప్ప అసలు గడీలోకి  
సరైన దారి దొరకలేదు.

ఒకరిద్దర్ని పిలిచి అడిగినా ఫలితం  
లేకపోయింది. అప్పుడు తెల్పింది  
వాళ్లకి దేవక్క పేరు!

దిగులుగా మంచంమీద పడుకున్న  
దేవక్కకి తలుపు చప్పుడైంది అర్థరాత్రి.

అనుమానమొచ్చినా ఆదుర్దాగా  
తీసింది.

ఎదురుగా సాయుధులు!!

“అక్కా... గడీలకు దారి తెలీటం  
లేదు. వచ్చి చూపిస్తావా?” అన్నా  
డొకాయన. దేవక్కకి అర్థమైంది.

దిగ్రాంతిగా చూస్తూ “మీరు... మీరు  
అన్నలా...?” అనడిగింది.

“అవును...”

“దొర పారిపోయిండు గదా...”

అంది.

“భూముల్లో జెండాలు పాతొచ్చాం.  
గడీని పేల్చేయాలి”

“గడీని పేల్చితే ఏమత్తది? ఈ వూరి  
మనసుల్లోంచి దొర మాసిపోతాడా?  
గడీ మాసిపోతాడా?”

“మాసిపోవాలే... బూర్జువా వ్యవ  
స్థనే మాసిపోవాలే. సమసమాజం  
రావాలే. అందుకే మా పోరాటం” ఒక  
తను ఆవేశంగా అన్నాడు.

“నేనేం చెయ్యాలే...?” అయోమ  
యంగా అడిగింది.

“ఎంలేదు దేవక్కా... గడీ పాముల  
పుట్టాలే వుంది. ఏదారి ఎటు పోతదో  
తెల్లలేదు. గడీ లోపలికి దారి చూపిం  
చు. నీకు తెల్సని చెప్పే వచ్చినం...”  
దేవక్కకి ఏమీ పాలుపోలేదు.

“మాతోరా...” ఆజ్ఞాపించినట్టుగా వుండా మాట.

“నేను రాను” భయంగా అంది. “వస్తావా? లేదా?” గుడ్డురిమి చూసాడు నాయకుడు. బొమ్మలా కదిలింది. గడీ మొత్తం చూపించింది.

రెండు గంటల తర్వాత తెలతెలవారు తుంటే... బాంబుల శబ్దాలతో గడీ దద్దరిల్లిపోయింది. బురుజులన్నీ నేలకొరిగాయి. మంటలు ఆకాశానికెగిసి వూరంతా పొగకమ్మింది. విషయం అర్థమై తర్వాత ఏం జరుగనుండో తెల్సి... వూరు మాత్రం గజగజా వణికిపోయింది.

అప్పటికే... దేవక్కే గడీ మొత్తం చూపించిదట అన్న విషయం చరచరా పాకిపోయింది.

3

వూరంతా నిర్మానుష్యం... యువకులంతా చుట్టాలిండ్లకి పారిపోయారు. పోలీస్ వ్యానులు ఏడెనిమిది వరకూ వచ్చి ఆగాయి.

ఊరంతా ఖాకీ వాసన. గాలి సైతం భయపడుతున్నట్టు నిశ్శబ్దం. బిక్కు బిక్కుమంటున్న వూర్లో ఎవర్ని ఏమీ అన్నేదు.

దేవక్క ఇంటిముందు జీపుని ఆపేసి... బరబరా ఈడ్చుకొచ్చి బూట్లతో తన్నారు... కొట్టారు... గుడ్డారు...

దేవక్క అరుపులకి తలుపు సందుల్లోని గుండెలు విలవిలలాడాయి. రెప్పల్ని తెంపేసుకున్న చూపులు కన్నీటిలో తెగి పడ్డాయి.

తన నోటితో కనీసం పలకరాని పేరుని దేవక్కకి అంటించారు.

దేవక్క... ఇన్ఫార్మర్. జీపులో పడేసిన దేవక్కని తీసుకొని పోలీసులు వెళ్లిపోయారు. వూరంతా శోకమైపోయింది. నోరు విప్పని శోకమది!

నాలోజుల తర్వాత... శవంలాంటి దేవక్కని ఇంటిముందు పడేసిపోయారు.

పిచ్చిదానా అయిపోయి... శరీరమంతా వాతలు తేలిన దేవక్కని మందలించడాని కుక్కా భయం... భయం...

ఒకరిద్దరాడవాళ్లు మాత్రం దేవక్కని చూసి శోకమేసారు.

ఈ వూర్లో అడుగుపెట్టినప్పుడు... మందారంలా వున్న దేవక్క ఇప్పుడు నెత్తుటి ముద్దే అయింది. నడవలేక పోయింది... కడుపులో పేగులు అల్లకల్లోలమయ్యాయేమో... ఉమ్మితే రక్తం పడేది. పక్కింటి నాగమ్మ ఆమెను చూసి తల్లడిల్లేది. ఒరోజు దేవక్క పరిస్థితిని చూద్దామని వెళ్లిన నా కాళ్లమీద పడి నాగమ్మ శోకం పెట్టింది.

“దొరింట పీనుగెల్ల... సుక్కటువోంటి బిడ్డను సెడగొట్టె... బతుకమ్మ పండుగ నాడే బిడ్డను ముండమోపె... దాని పచ్చని సంసారంల నిప్పులు వోసి పట్నాలు పట్టుకుపోయిండు సారూ... దాని గోస సూత్తై కడుపు చెరువైతంది సారూ... అది మనిషి కావాలంటే ఎన్ని పైసలు గావాలె...” అంటూ ఏడ్చింది.

దేవక్క కళ్లలో సుదులు తిరుగుతున్న కన్నీళ్లు...

నేను రెండొందలు తీసిస్తూ... “మనూరై ఆరెంపే డాక్టర్కి సూపియ్యం డ్రీ” అన్నాను.

“నాకు పైసలద్దు సారూ... సదువు నేర్పుండ్రీ... ఎక్కడికన్నావోయి బతుక త” అంది దేవక్క

శిథిలమైపోయిన ఆమెను చూసి కరిగిపోయింది. కాని అప్పటికే ఆమెకు సోకిన భయంకరమైన రోగం గురించి తెలిసి... దూరదూరంగా వుండి బెరుకుబెరుక్కు మందలిస్తున్నారు. ఏమైపోవాలో... ఎక్కడికి వెళ్లాలో తెలీక... చలి వణికిస్తుంటే వెటర్నరీ ఆస్పత్రి వరండాలో మూలగా ఒదిగి కూచుంది.

“పర్లేదు. ముందు నీ ఆరోగ్యం మంచిగా గావాలె. తర్వాత చదువు నేర్చుకోవచ్చు” అని బలవంతంగా డబ్బుంచి పచ్చాను.

దేవక్క మనిషయ్యేసరికి ఆరునెలలు పట్టింది.

కండపట్టిన దేవక్క వైపు కొన్ని కళ్లు కామంతో కాపలా కాస్తూనే వున్నాయి. కాని దేవక్కని దురదృష్టం మరోసారి వెంటాడింది... వేటాడింది...

ఒరోజు సాయంత్రం దేవక్క దగ్గరికి ఒకతను వచ్చాడు. ఉద్యమంలో పని చేసే అతడు గడీ పేల్చేయడానికి సాయం తీసుకున్నందుకు... పోలీసులు పెట్టిన బాధలకి పశ్చాత్తాపడ్డాడు. తమ వల్ల జరిగిన అన్యాయానికి బాధపడ్డాడు.

‘నువ్వొప్పుకుంటానంటే నేను పెళ్లి చేసుకుంటాను’ అన్నాడు.

దేవక్క నిర్లిప్తంగా నవ్వింది. ఆ నవ్వుని అర్థం చేసుకున్న అతడు

“నేను ఉద్యమంలోంచి బయటికి వచ్చా మనుకుంటున్నాను. ఆ బంధాలన్నీ తెంపుకున్నాకే... మనం పెళ్లి చేసుకుందాం...” అన్నాడు.

దేవక్క ఆలోచనలో పడిపోయింది. కాని అప్పటికే... ఆ ఇంటిని పోలీసులు చుట్టుముట్టారు. లొంగిపోమ్మనే హెచ్చరికలు మిన్నుముట్టాయి.

గువ్వపిల్లలా వణికిపోయింది దేవక్క. అతడు జేబులోంచి పిస్టల్ తీసి కాల్పులు జరపటం మొదలెట్టాడు. కాని అప్పటికే ఇంటికి నిప్పంటుకుంది. అతడు దేవక్కని బయటికి వెళ్లమని అరిచాడు.

తెగింపు... తెగింపు... మంటల్లోంచి ఒక్క ఉదుటున చీక

ట్లోకి పరిగెత్తింది. పరుగు... పరుగు... పరుగు... కాల్పులు... మంటలు... అంతా బీభత్సం.

అరగంట తర్వాత కాలిబూడిదైన ఇంట్లో... మాడిపోయిన శవం... ‘నక్కలెట్లకు ఎవరు ఆశ్రయమిచ్చినా ఖబడ్డార్’ పోలీస్ జీపులు రొదపెడుతూ పోయాయి.

దేవక్క ఆరోజునించీ... ఎవరికీ కన్పించలేదు.

ఎన్నో పుకార్లు... షికార్లు చేసాయి దేవక్క శరీరంమీద... జీవితంమీద... కాలిపోయి కూలిపోయిన ఆ పెంకు టింటిని చూసినప్పుడల్లా... శోక మూర్తిలా కూచున్న దేవక్క గుర్తొచ్చి నా మనసు మాత్రం కలుక్కుమనేది.

4

ఎనిమిదేళ్లు గడిచాయి. వూరు దేవక్కని దాదాపుగా మర్చి

పోయింది. ఆరోజు సాయంత్రం సన్నగా వర్షం పడుతోంది... పడుతూ లేస్తూ వచ్చిన ఆర్డీసీ బస్సులోంచి చేతి సంచితో దిగింది దేవక్క.

హోటల్లో చాయ్ తాగుతున్నవాళ్లంతా కళ్లు చిట్టించి చూసారు. కాని గుర్తుపట్టలేదు. పట్టే స్థితిలో దేవక్కలేదు.

వారం కింద తెంపిన తెల్ల గులాబీలా పూర్తిగా వాడిపోయింది. ఎంతో మారిపోయిన వూరుని బిత్తరపోయి చూస్తుండామె.

సాయంత్రం స్కూలు విడిచి వస్తున్న నేను దేవక్కను తొందర్లోనే పోల్చుకున్నాను. గబగబా వర్షంలోనే తడుస్తూ ఆమె దగ్గరికి నడిచాను.

నన్ను చూడగానే ఆమె పెదాలు వణికాయి...

“మీరు... మీరు... సార్కదూ...” అంది. గొంతు పెగలటంలేదు.

“అవును... నేనే... ఇన్సిరోజులూ ఏమైపోయావ్? ఎక్కడికెళ్ళావ్?” నాలో ఆదుర్దా.

“బతుకు భయంతో పారిపోయా న్నార్... వలసపోయాను”

“అదే ఇన్నాళ్లూ... ఎక్కడున్నావ్?”

“కామాటిపురా...” తుళ్లివడ్డాను.

“మరిప్పుడు?”

“వాళ్లూ తరిమేసారు”

“ఎందుకు?”

“ఎ...యి...డ్స్...”

నెత్తిన పిడుగుపడ్డ శబ్దం... భూమి స్రున చీలినంత భయం నిలువెల్లా పాకిపోయింది.

దేవక్క వడివడిగా అడుగులేసుకుంటూ వూర్లోకి నడిచింది.

చిత్రంగా... తన ఇల్లుండాలని చోట... ఖాళీస్థలం కూడా లేదు.


‘పశువుల దవాఖాన’ అనే బోర్డుతో వెలిసిన బిల్డింగ్ కనబడింది. పూర్తిగా తడిసిపోయి... నిశ్చలమై నిల్చుంది దేవక్క. అస్థిపంజరానికి తోలు తొడిగినట్టు శిథిలమైపోయింది.

ఆమెను గుర్తుపట్టిన ఊరు వర్షంలోనే కదిలివచ్చింది.

శిథిలమైపోయిన ఆమెను చూసి కరిగిపోయింది. కాని అప్పటికే ఆమెకు సోకిన భయంకరమైన రోగం గురించి తెలిసి... దూరదూరంగా వుండి బెరుకుబెరుక్కు మందలిస్తున్నారు. ఏమైపోవాలో... ఎక్కడికి వెళ్లాలో తెలీక... చలి వణికిస్తుంటే వెటర్నరీ ఆస్పత్రి వరండాలో మూలగా ఒదిగి కూచుంది.

ఆమెనంతా చిత్రంగా చూసి వెళ్తున్నారు.

పోచమ్మ తల్లికి నైవేద్యం పెడుతూ... దప్పుల చప్పుడుతో వెళ్తున్న ఊరేగింపు



చూసింది. తన పెళ్లి ఊరేగింపు గుర్తొచ్చింది... భర్త గుర్తొచ్చాడు... దొర్నాని గుర్తొచ్చింది... దొర గుర్తొచ్చాడు... నక్కలైట్లు... పోలీసులు... తన జీవితాన్ని ఎయిడ్స్ క్రిమికన్నా భయంకరంగా పొడిచేసిన వాళ్లంతా గుర్తొచ్చారు.

దుఃఖం రాలేదు. అది ఏనాడో మర్చిపోయింది.

మర్నాడు...

పొద్దున్నే నా ఇంటిముందు నిల్చున్న దేవక్కని చూసి ఆశ్చర్యపోయాను.

“ఏం కావాలమ్మా...” అనడిగాను ఆప్యాయంగా. అంతా వెలివేసిన చూపుల్లో చూస్తుంటే ఆ పిలుపు ఏ గుండెల్ని తాకిందో... కదిలిపోయి కనుకొనల్లో కన్నీరు తొణికిసలాడింది.

“సారూ... ఇయ్యాల వూర్లో న్యాయ వేదిక వాళ్లొస్తుండ్రట. గ్రామ పంచాయితీ వాళ్లనించి నా భూమి నాకిప్పియ్యండి. ఒక అప్లికేషను రాసియ్యండి.” అంది ప్రాధేయపూర్వకంగా.

నాకూ నిజమేననిపించింది. గ్రామ పంచాయితీ నించి నష్టపరిహారం కోరుతూ... విజ్ఞాపన పత్రం రాసిచ్చాను. దాన్ని న్యాయవేదికలో ఇచ్చింది. వాళ్లు అది తీసుకొని మళ్లీ వచ్చినప్పుడు తీర్చిస్తామన్నారు.

అది సర్పంచ్ కి నచ్చలేదు.

దేవక్కని పీడించటం మొదలెట్టాడు.

ఎయిడ్స్ వ్యాధిగ్రస్తురాలు వూర్లో వుండొద్దని ప్రచారంచేసి... పరంపోగు భూముల్లో ఓ గుడిసె వేయించి తరిమెయ్యాలని చూసారు. కాని దేవక్క... ఆస్పత్రి వరండాలోంచి కదలేదు... ఆ స్థలాన్ని వదలేదు... పంచాయితీ వాళ్లు తన ఇంటి భూమిని ఆక్రమించుకున్నందుకు దేవక్క పోరు ఎక్కువైంది. వూర్లోకి ఏ అధికారి వచ్చినా మొరపెట్టుకునేది. వాళ్లు దూర దూరంగా నిలబడి... ఓ పురుగుని చూసినంత అసహ్యంగా ఆమె ఇచ్చే అప్లికేషన్లు తీసుకోనేవాళ్లు.

ఏడాది...

రెండేళ్లు...

మూడేళ్లు గడిచాయి...

ఈ మూడేళ్లలో

నేను నలభై అప్లికేషన్లయినా రాసిచ్చివుంటాను. దేవక్క ఆరోగ్యం పూర్తిగా పాడై... చిక్కి శల్యమై పోతోంది.

అయినా... ఆమె భూమి ఆమెకు దక్కలేదు.

పిల్లలు అప్పుడప్పుడూ పిచ్చిదనుకొని రాళ్లు రువ్వేట్లో... హాస్పిటల్ కొచ్చిన రైతులు కసురుకునేవాళ్లు.

ఆస్పత్రి డాక్టర్, ఎయిడ్స్ రోగి ఆ వరండాలో వున్నంతకాలం నేను రానంటూ... దేవక్కని అడ్డం పెట్టుకొని నెలకి రెండు మూడుసార్లే వచ్చేవాడు.

జుత్తు చెరిగిపోయి... కళ్లు లోపలికి

పోయి... చర్మం వొదులుగా వూగినలాడుతూ భయంకరంగా మారుతోన్న దేవక్కని చూసి... కొందరు ఆడవాళ్ల గుండెలు దడదడలాడేవి. కొందరిని ఇలాంటి రోగం తమక్కూడా వుందా... ఈ ముండ ఈ వూర్లోకి రాకున్నా ఈ భయం పట్టుకునేది కాదని తిట్టుకునేవారు.

నులక మంచంలోంచి ఇక లేవలేని స్థితికొచ్చింది దేవక్క...

ఈగలు సైతం చీల్చుకుంటున్నా... కదలేని దారుణమైన స్థితి.

ఆ రోజు రాత్రి తొమ్మిది గంటలకి ఓ వ్యక్తి మా ఇంటికొచ్చాడు. కొంచెం చదువుకున్నవాడిలాగే వున్నాడు.

“నేను దేవక్కకు మరిదినవుతాను సార్... దేవక్క మా దూరపు బంధువు” అన్నాడు. ఆశ్చర్యపోయాను. అతడు ఈ వూరివాడే అయినా ఏనాడూ ఈ మాట చెప్పలేదు. అయినా సంతోషించాను.

“దేవక్కని మేం చూసుకుంటాం సార్... రేపు చనిపోయినా మేమే కాల్చేస్తాం. కాని... దేవక్క ఇంటి జాగాని ఆక్రమించుకున్నందుకు ఇరవైవేల నష్టపరిహారం గ్రామ పంచాయితీ వారు దేవక్కకు చెల్లించాలని ఈరోజే కోర్టు నోటీసులు పంపింది...” అన్నాడు.

ఖంగుతిన్నాను.

అప్పుడే నాగమ్మ వచ్చింది. ఒకప్పుడు దేవక్కకు సాయపడ్డావిడ.

“అయ్యా... దేవక్కని మొదట్లోంచి చూసుకున్నది నేనే. ఇరవైవేలచ్చేసరికి చుట్టాలు పుట్టుకొస్తుండ్రు... గా పైసల్ దేవక్క బోయినంత నాకే అచ్చేటట్టు సూడాలె...” అంది.

వచ్చినతడు, నాగమ్మ కాసేపు అరుచుకున్నారు. పోట్లాడుకున్నారు. చివరికి రాజీపడ్డారు. ఆ డబ్బు సర్పంచ్ గాడే మింగకుండా ఓ కంట కనిపెట్టాలని నిర్ణయించుకొని వెళ్లిపోయారు.

నా మనసంతా బాధ... దుఃఖం ఆవరించాయి...

రాత్రి చాలాసేపటి వరకూ దేవక్క జీవితం గురించే ఆలోచిస్తూ కూచుండి పోయాను.

కానీ... తెల్లారే సరికే... చలిపిడుగులాంటి వార్త దేవక్క చచ్చిపోయిందట...

కాలికి ఏదో తగలటంతో ఈలోకంలో కొచ్చి పడ్డాను.

5

తెల్లవారింది.

మంచంలోనే దిక్కుచావు... నా కళ్లు తడిసి ముద్దయ్యాయి. ఆడవాళ్లంతా ముక్కుకి కొంగులడ్డం పెట్టుకొని వస్తున్నారు. మగాళ్ళేమో... ఒకప్పటి దేవక్క అందం గురించి చర్చిస్తున్నారు.

అప్పటికే ఎనిమీదయింది.

ఎవరూ ముందుకు రాకపోయినా...

రాత్రి నా దగ్గరికి వచ్చిన వ్యక్తి, నాగమ్మ వెదురుకట్టెలతో పాడె కట్టారు.

అప్పుడే ఎవరో వచ్చినాతో అన్నారు.

“సార్... పన్నెండేళ్ల తర్వాత దొర మల్లా వచ్చింది. ఆనందరావ్ దొర ఇప్పుడే వూరైకొచ్చిందట” అంది.

నేను వేగంగా అటువైపు కదిలాను. అప్పటికే ఆనందరావ్ కారు చుట్టూ జనం వున్నారు. ఆనందరావ్ చాలా బలిష్ఠంగా, తెల్లగా అయ్యాడు. రాజకీయ నాయకుడిలా కన్పించాడు.

నేను వెళ్లేసరికి వూర్లో వాళ్లతో సంతోషంగా అంటున్నాడు.

“నక్కలైట్లు దేవుళ్లురా... వాళ్లే మరో పదేళ్ల ముందు పారిపోయేలా చేసివుంటే హైద్రాబాద్ సిటీని సగం కొనేసి వుండేట్లోన్ని. నేనే కాదు. నాలాంటి దొరలంతా పల్లెలు వదిలాక పారి శ్రామికవేత్తలయ్యారు.

ఎవన్ కాంట్రాక్టర్లయ్యారు. కాలేజీలకు, హాస్పిటల్లకు రియల్ ఎస్టేట్లకూ ఓనర్లయ్యారు...”

విప్లవం వర్తిల్లాలని పట్నాల్లో దొరలు పూజలు చేసార. విప్లవం అంటే మాకు ప్రేమ... భక్తి. గిక్కనేవుంటే గడిల్నే పడివుండేట్లోన్ని. మీ అందర్నీ చూసిపోదామని వచ్చిన. రేపోమాపో ఎమ్మెల్యే టికెట్ వచ్చేటట్టుంది.

అందరూ నాకే ఓట్లెయ్యాలే...” అన్నాడు.

నన్ను చూసి “పంతులూ... ఈ వూర్లనే సెటిలయినవా? బాగున్నావా?” అనడిగాడు. నేను వెళ్లి పలకరింపుగా షేక్ హ్యాండ్ ఇచ్చాను.

ఇంతలో కొందరు గుంపుగా శవాన్ని ఎత్తుకెళ్లటం చూసి

“ఏమయింది... ఎవలో చచ్చిపోయినట్టున్నారు” అన్నాడు.

“దేవక్క చచ్చిపోయిందండీ...” అన్నాను ఆదుర్దాగా.

“దేవక్క ఎవరు?” అన్నాడు నొసలు చిట్లించి. ఆక్కడున్న అందరి మనసుల్లోనూ ఏదో బాధ తీగలా సాగింది.

“ఆమెకెవరూ లేరా? కనీసం డప్పులన్నా మోగుతలేవ్” అన్నాడు తిరిగి.

“దేవక్క...” అంటూ నేనేదో గుర్తు చేయబోయాను. కాని మరెవరో కన్పించటంతో



మాటల్లో పడిపోయాడు.

అరగంట తర్వాత గడిలో పాడువడ్ల గదులన్నీ స్కూలుకి, దవాఖానాకి, కమ్యూనిటీ హాల్ కి వాడుకొమ్మని 'దొర ధర్మాత్ముడు' అనిపించుకొని రివ్యూన కారెక్కి పోయాడు.

దేవక్క శవం తూర్పు దిక్కునవున్న స్మశానం వైపు తరలిపోయింది.

దొర కారు పడమటివైపున నేపనల్ హైవే వైపు దూసుకుపోయింది.

ఉత్తరాన వున్న గుట్టల్లోంచి నక్కలైట్లు ఉరికురికి వస్తుండ్రు...

దక్షిణం వైపునించి పోలీసులు పెట్రోలింగ్ పేరుతో అడుగుపెట్టారు.

నాలుగు దిక్కుల నడుమ... నేను... చచ్చిపోయిన దేవక్కలా... నా తెలంగాణా పల్లె... దిగ్బంధనమైనట్టు...

(ఇదొక యధార్థ జీవితానికి కథా రూపం... రచయిత)